



## Gabra tal-ġurisprudenza

SENTENZA TAL-QORTI TAL-ĠUSTIZZJA (Il-Hames Awla)

22 ta' Diċembru 2022\*

“Rinviju għal deċiżjoni preliminari – Kuntratti pubbliċi – Direttiva 2014/24/UE – Għoti tal-kuntratt pubbliku mingħajr il-bidu ta' proċedura ta' sejha għal offerti – Kuntratti pubbliċi bejn entitajiet li jappartjenu għas-settur pubbliku – Artikoli 12(3) – Kuntratti pubbliċi li huma s-sugġett ta' għoti in house – Kunċett ta' 'kontroll simili' – Kundizzjonijiet – Rappreżentanza tal-awtoritajiet kontraenti partecipanti kollha – Artikoli 12(4) – Kuntratt bejn awtoritajiet kontraenti li jfittxu li jilhqu għanijiet komuni ta' interess pubbliku – Kunċett ta' 'kooperazzjoni' – Kundizzjonijiet – Nuqqas ta' traspożizzjoni fit-termini imposti – Effett dirett”

Fil-Kawzi magħquda C-383/21 u C-384/21,

li għandhom bħala sugġett żewġ talbiet għal deċiżjoni preliminari skont l-Artikolu 267 TFUE, imressqa mill-Conseil d'État (il-Kunsill tal-Istat, Franza), permezz ta' deċiżjonijiet tal-15 ta' Ġunju 2021, li waslu fil-Qorti tal-Ġustizzja fl-24 ta' Ġunju 2021, fil-proċeduri

**Sambre & Biesme SCRL** (C-383/21),

**Commune de Farciennes** (C-384/21)

vs

**Société wallonne du logement (SWL)**,

IL-QORTI TAL-ĠUSTIZZJA (Il-Hames Awla),

komposta minn E. Regan (Relatur), President tal-Awla, D. Gratsias, M. Ilešič, I. Jarukaitis u Z. Csehi, Imħallfin,

Avukat Ġenerali: M. Campos Sánchez-Bordona,

Registratur: M. Siekierzyńska, amministratriċi,

wara li rat il-proċedura bil-miktub u wara s-seduta tat-30 ta' Marzu 2022,

wara li kkunsidrat l-osservazzjonijiet ipprezentati:

- għal Sambre & Biesme SCRL, minn J. Laurent u C. Servais, avocats,
- għall-commune de Farciennes, minn J. Bourtembourg u N. Fortemps, avocats,

\* Lingwa tal-kawża: il-Franciz.

- għall-Gvern Belġjan, minn J.-C. Halleux, C. Pochet u L. Van den Broeck, bħala aġenti, assistiti minn M. Vastmans, avocate,
- għall-Kummissjoni Ewropea, minn P. Ondrušek u G. Wils, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tad-9 ta' Ġunju 2022,

tagħti l-preżenti

### **Sentenza**

- 1 It-talbiet għal deċiżjoni preliminari jirrigwardaw l-interpretazzjoni tal-Artikolu 12(3) u (4) tad-Direttiva 2014/24/UE tal-Parlament Ewropew u tal-Kunsill tas-26 ta' Frar 2014 dwar l-akkwist pubbliku u li tħassar id-Direttiva 2004/18/KE (ĠU 2014, L 94, p. 65, rettifika fil-ĠU 2015, L 275, p. 68).
- 2 Dawn it-talbiet tressqu fil-kuntest ta' tilwimiet bejn, minn naħa, Sambre & Biesme SCRL, kumpannija ta' akkomodazzjoni ta' servizz pubbliku (SLSP) (iktar 'il quddiem is-“SLSP Sambre & Biesme”) (Kawża C-383/21) u l-commune de Farciennes (il-Komun ta' Farciennes, il-Belġju) (Kawża C-384/21) u, min-naħa l-oħra, is-Société wallone du logement (SWL) dwar l-annullament minn din tal-aħħar tad-deċiżjonijiet tal-bord tad-diretturi tas-SLSP Sambre & Biesme li permezz tagħhom huwa, minn naħa, approva l-ftehim qafas ta' kuntratti kongunti li sar mal-Komun ta' Farciennes u, min-naħa l-oħra, iddeċieda li ma johroġx sejha pubblika għal offerti għal kuntratt ta' servizzi ta' inventarju relatati mal-asbestos minhabba relazzjoni in house li tgħaqqad is-SLSP Sambre & Biesme mal-Intercommunale pour la gestion et la réalisation d'études techniques et économiques (il-Kooperattiva Interkomunali għall-Ġestjoni u għat-Twettiq ta' Studji Tekniċi u Ekonomiċi (Igretec).

### **Il-kuntest ġuridiku**

#### ***Id-dritt tal-Unjoni***

- 3 Id-Direttiva 2014/24 tgħid, fil-premessi 5, 31 u 33 tagħha, li:  

“(5) Għandu jiġi mfakkar li xejn f'din id-Direttiva ma jobbliga lill-Istati Membri li għandhom jagħtu b'kuntratt jew jesternalizzaw il-forniment ta' servizzi li jixtiequ jipprovdu huma stess jew li jorganizzaw b'mezzi oħra minbarra l-kuntratti pubbliċi skont it-tifsira ta' din id-Direttiva. Ma għandux ikun kopert, il-forniment tas-servizzi bbażat fuq il-liġijiet, ir-regolamenti jew il-kuntratti ta' impjegi. F'xi Stati Membri, dan jista' pereżempju jkun il-każ għal ċerti servizzi amministrattivi u governattivi bħal servizzi eżekuttivi u leġislattivi jew il-forniment ta' ċerti servizzi lill-komunità, bħal servizzi tal-affarijiet barranin jew servizzi ġuridici jew servizzi tas-sigurtà soċjali obligatorji.

[...]

- (31) Hemm inċertezza legali konsiderevoli dwar sa fejn il-kuntratti konklużi bejn entitajiet fis-settur pubbliku għandhom ikunu koperti bir-regoli dwar l-akkwist pubbliku. Il-kazistika rilevanti tal-Qorti tal-Ġustizzja tal-Unjoni Ewropea hija interpretata b'mod differenti bejn l-Istati Membri u anki bejn l-awtoritajiet kontraenti. Għaldaqstant huwa neċessarju li jiġi ċċarat f'liema każijiet, il-kuntratti konklużi fi hdan is-settur pubbliku mhumiex soġġetti għall-applikazzjoni tar-regoli dwar l-akkwist pubbliku.

Din il-kjarifika għandha tkun iggwidata mill-prinċipji stabbiliti fil-kazistika rilevanti tal-Qorti tal-Ġustizzja tal-Unjoni Ewropea. Is-sempliċi fatt li ż-żewġ partijiet fi ftehim huma awtoritajiet pubbliċi huma stess, fih innifsu ma jeskludix l-applikazzjoni tar-regoli dwar l-akkwist. Madankollu, l-applikazzjoni tar-regoli tal-akkwist pubbliku ma għandhiex itellef il-libertà tal-awtoritajiet pubbliċi biex iwettqu l-kompiti pubbliċi ta' servizzi kkonferiti lilhom billi jużaw ir-riżorsi proprji tagħhom li tinkludi l-possibbiltà ta' kooperazzjoni ma' awtoritajiet pubbliċi oħrajn.

Għandu jiġi żgurat li kull kooperazzjoni eżentata bejn l-awtoritajiet pubbliċi ma tirriżultax f'distorsjoni fil-kompetizzjoni fir-rigward tal-operaturi ekonomiċi privati peress li hi tpoġġi lill-fornitur privat ta' servizzi f'pożizzjoni ta' vantaġġ vis-à-vis il-kompetituri tagħha.

[...]

- (33) L-awtoritajiet kontraenti għandhom ikunu jistgħu jagħzlu li jipprovdu b'mod kongunt is-servizzi pubbliċi tagħhom permezz ta' kooperazzjoni mingħajr ma jkunu obbligati jużaw kwalunkwe forma legali partikolari. Tali kooperazzjoni tista' tkopri t-tipi kollha ta' attivitajiet relatati mat-twettiq tas-servizzi u r-responsabbiltajiet li l-awtoritajiet parteċipanti jiġu assenjati jew jassumu, bħal kompiti obligatorji jew volontarji tal-awtoritajiet lokali jew reġjonali jew servizzi konferiti lil korpi speċifiċi permezz tal-ligi pubblika. Is-servizzi pprovduti mill-awtoritajiet parteċipanti diversi mhux neċessarjament għandhom ikunu identiċi; jistgħu jkunu wkoll kumplementari.

Kuntratti għall-provvista kongunta ta' servizzi pubbliċi ma għandhomx ikunu soġġetti għall-applikazzjoni tar-regoli stabbiliti f'din id-Direttiva dment li jkunu konklużi esklussivament bejn awtoritajiet kontraenti, li l-implimentazzjoni ta' dik il-kooperazzjoni tkun regolata biss minn kunsiderazzjonijiet relatati mal-interess pubbliku u li l-ebda fornitur tas-servizzi privat ma jitqiegħed f'pożizzjoni ta' vantaġġ vis-à-vis il-kompetituri tiegħu.

Sabiex jiġu sodisfatti dawk il-kondizzjonijiet, il-kooperazzjoni għandha tkun ibbażata fuq kuncett ta' kooperazzjoni. Tali kooperazzjoni ma tirrikjedix li l-awtoritajiet parteċipanti kollha jassumu t-twettiq tal-obbligi kuntrattwali ewlenin, sakemm ikun hemm impenji għall-kontribuzzjoni lejn twettiq kooperattiv tas-servizz pubbliku inkwistjoni. Barra minn hekk, l-implimentazzjoni tal-kooperazzjoni, inkluż kwalunkwe trasferiment finanzjarju bejn l-awtoritajiet kontraenti parteċipanti, għandhom ikunu regolati biss b'kunsiderazzjonijiet relatati mal-interess pubbliku.”

- 4 Taht it-Titolu I ta' din id-direttiva, intitolat “Kamp ta' applikazzjoni, definizzjonijiet u prinċipji generali”, jinsab il-Kapitolu I, intitolat “Kamp ta' applikazzjoni u definizzjonijiet”, li t-Taqsima 3 tiegħu, hija stess intitolata “Esklużjonijiet”, tinkludi l-Artikoli 7 sa 12.

5 L-Artikolu 12 tal-imsemmija direttiva, intitolat “Kuntratti pubbliċi bejn entitajiet fis-settur pubbliku”, jistabbilixxi li:

“1. Kuntratt pubbliku mogħti minn awtorità kontraenti lil persuna ġuridika rregolata mid-dritt privat jew mid-dritt pubbliku għandu jaqqa’ l barra mill-kamp ta’ applikazzjoni ta’ din id-Direttiva meta jkun ssodisfatti l-kondizzjonijiet kollha li ġejjin:

- (a) l-awtorità kontraenti teżerċita kontroll fuq il-persuna ġuridika kkonċernata li huwa simili għal dak li teżerċita fuq id-dipartimenti tagħha stess;
- (b) aktar minn 80 % tal-attivitajiet ta’ dik il-persuna ġuridika kkontrollata jitwettqu fi prestazzjoni tal-kompiti fdati lilha mill-awtorità kontraenti ta’ kontroll jew minn persuni ġuridiċi oħra kkontrollati minn dik l-awtorità kontraenti; u
- (c) ma jkunx hemm il-partecipazzjoni diretta ta’ kapital privat fil-persuna ġuridika kkontrollata bl-eċċezzjoni ta’ forom ta’ partecipazzjoni ta’ kapital privat li ma jkunux kontrollati jew blokkati mid-dispożizzjonijiet legiſlattivi nazzjonali, f’konformità mat-Trattati, li ma jeżerċitawx influwenza deċisiva fuq il-persuna ġuridika kkontrollata.

Awtorità kontraenti għandha titqies li teżerċita kontroll fuq persuna ġuridika li huwa simili għal dak li hija teżerċita fuq id-dipartimenti tagħha stess skont it-tifsira tal-punt (a) tal-ewwel subparagrafu meta din teżerċita influwenza deċiżiva fuq iż-żewġ objettivi strateġiċi u deċiżjonijiet sinifikanti tal-persuna ġuridika kkontrollata. Tali kontroll jista’ jkun ukoll eżerċitat minn persuna ġuridika oħra, li hija stess tkun ikkontrollata bl-istess mod mill-awtorità kontraenti.

2. Il-paragrafu 1 japplika wkoll fejn persuna ġuridika kkontrollata, li hija awtorità kontraenti, tagħti kuntratt lill-awtorità kontraenti li tikkontrollaha, jew lil xi persuna ġuridika kkontrollata mill-istess awtorità kontraenti, sakemm ma jkun hemm l-ebda partecipazzjoni diretta ta’ kapital privat fil-persuna ġuridika li tingħatalha l-kuntratt pubbliku bl-eċċezzjoni ta’ forom ta’ partecipazzjoni ta’ kapital privat li ma jkunux kontrollati jew blokkati rikjesti mid-dispożizzjonijiet legiſlattivi nazzjonali, f’konformità mat-Trattati, li ma jeżerċitawx influwenza deċisiva dwar il-persuna ġuridika.

3. Awtorità kontraenti, li ma teżerċitax kontroll fuq persuna ġuridika rregolata mid-dritt privat jew pubbliku skont it-tifsira tal-paragrafu 1, xorta waħda tista’ tagħti kuntratt pubbliku lil dik il-persuna ġuridika mingħajr ma tapplika din id-Direttiva meta jiġu sodisfatti il-kondizzjonijiet kollha li ġejjin.

- (a) l-awtorità kontraenti teżerċita b’mod kongunt ma’ awtoritajiet kontraenti oħrajn kontroll fuq dik il-persuna ġuridika li huwa simili għal dak li jeżerċitaw fuq id-dipartimenti tagħhom stess;
- (b) aktar minn 80 % tal-attivitajiet ta’ dik il-persuna ġuridika jitwettqu fi prestazzjoni tal-kompiti fdati lilha mill-awtoritajiet kontraenti ta’ kontroll jew minn persuni ġuridiċi oħra kkontrollati mill-istess awtoritajiet kontraenti; u
- (c) ma jkunx hemm il-partecipazzjoni diretta ta’ kapital privat fil-persuna ġuridika kkontrollata bl-eċċezzjoni ta’ forom ta’ partecipazzjoni ta’ kapital privat li ma jkunux kontrollati jew blokkati mid-dispożizzjonijiet legiſlattivi nazzjonali applikabbli, f’konformità mat-Trattati, li ma jeżerċitawx influwenza deċisiva fuq il-persuna ġuridika kkontrollata.

Għall-finijiet tal-punt (a) tal-ewwel subparagrafu, l-awtoritajiet kontraenti jeżerċitaw kontroll kongunt fuq persuna ġuridika meta jiġu sodisfatti l-kondizzjonijiet kollha li ġejjin:

- (i) il-korpi li jieħdu d-deċiżjonijiet tal-persuna ġuridika kkontrollata huma magħmula minn rappreżentanti ta' kull awtorità kontraenti parteċipanti. Rappreżentanti individwali jistgħu jirrapprezentaw l-awtoritajiet kontraenti parteċipanti kollha, jew diversi minnhom;
- (ii) dawk l-awtoritajiet kontraenti huma kapaċi jeżerċitaw flimkien influwenza deċiżiva fuq l-oġġettivi strateġiċi u d-deċiżjonijiet sinifikanti tal-persuna ġuridika kkontrollata; u
- (iii) il-persuna ġuridika kkontrollata ma ssegwi l-ebda interess li jmur kontra minn dak tal-awtoritajiet kontraenti ta' kontroll.

4. Kuntratt konkluz b'mod esklussiv bejn żewġ awtoritajiet kontraenti jew aktar għandu jaqa' barra mill-kamp ta' applikazzjoni ta' din id-Direttiva, meta jiġu sodisfatti l-kondizzjonijiet kollha li ġejjin:

- (a) il-kuntratt jistabbilixxi jew jimplementa kooperazzjoni bejn l-awtoritajiet kontraenti parteċipanti bil-għan li jiżgura li s-servizzi pubbliċi li għandhom iwettqu huma mogħtija biex jiksbu l-oġġettivi li għandhom komuni bejniethom;
- (b) l-implimentazzjoni ta' dik il-kooperazzjoni hi rregolata unikament minn konsiderazzjonijiet li jirrigwardaw l-interess pubbliku; u
- (c) l-awtoritajiet kontraenti parteċipanti jwettqu fis-suq miftuħ inqas minn 20 % tal-attivitajiet ikkonċernati mill-kooperazzjoni.

[...]

- 6 L-Artikolu 90 tal-istess direttiva, intitolat "Traspożizzjoni u dispożizzjonijiet transizzjonali", jipprevedi, fil-paragrafu 1 tiegħu, li:

"L-Istati Membri għandhom idaðhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa biex ikunu konformi ma' din id-Direttiva sat-18 ta' April 2016. Huma għandhom jikkomunikaw minnufih lill-Kummissjoni t-test ta' dawk il-miżuri."

### ***Id-dritt Belġjan***

- 7 Id-Direttiva 2014/24 giet trasposta fid-dritt Belġjan permezz tal-loi relative aux marchés publics (il-Liġi dwar il-Kuntratti Pubbliċi), tas-17 ta' Ġunju 2016 (*Moniteur belge* tal-14 ta' Lulju 2016, p. 44219), li daħlet fis-seħh fit-30 ta' Ġunju 2017, wara d-data ta' skadenza tat-terminu ta' traspożizzjoni ta' din id-direttiva previst fl-Artikolu 90 tagħha.

### **Il-kawża prinċipali u d-domandi preliminari**

- 8 Is-SLSP Sambre & Biesme hija kooperattiva b'responsabbiltà limitata li l-azzjonisti prinċipali tagħha huma l-komuni ta' Farciennes u ta' Aiseau-Presles (il-Belġju). Bħala kumpannija ta' akkomodazzjoni ta' servizz pubbliku, hija għandha bħala awtorità supervizorja s-SWL, li taġixxi fisem il-Gvern ta' Wallonie.

- 9 Matul is-sena 2015, is-SLSP Sambre & Biesme u l-Komun ta' Farciennes iddeċidew li jgħaqqdu l-mezzi tagħhom sabiex joħolqu distrett ekoloġiku f'Farciennes li kien jiġbor fih madwar 150 akkomodazzjoni. Għal dan il-għan, il-partijiet xtaqu jitolbu s-servizzi tal-Igretec sabiex issegwi l-implimentazzjoni tal-proġett tagħhom.
- 10 L-Igretec hija kooperattiva b'responsabbiltà limitata li teżercita missjonijiet ta' servizz pubbliku u li hija, fuq din il-bażi, persuna ġuridika rregolata mid-dritt pubbliku. L-attività tagħha tkopri diversi oqsma. Kif deskritt fl-istatuti tagħha, l-għan soċjali tagħha jinkludi, b'mod partikolari, attivitajiet ta' uffiċċju ta' riċerka u ta' ġestjoni.
- 11 Ir-regoli dwar l-organizzazzjoni u l-funzjonament tal-Igretec jiddependu mill-code de la démocratie locale et de la décentralisation (il-Kodiċi tad-Demokrazija Lokali u tad-Decentralizzazzjoni) kif ukoll mill-istatuti tagħha. F'dan ir-rigward, għal dak li jirrigwarda l-kompożizzjoni tagħha, hija tinkludi esklużivament persuni ġuridiċi rregolati mid-dritt pubbliku. Fiż-żmien tal-fatti tal-kawża prinċipali, l-Igretec kellha fost is-soċji tagħha iktar minn 70 komun, fosthom il-Komun ta' Farciennes, u iktar minn 50 awtorità pubblika oħra. B'mod partikolari, fi hdan il-kapital azzjonarju tal-Igretec, maqsum f'ishma ta' hames kategoriji, in-numru ta' ishma tal-kategorija A attribwiti lill-komuni kien jammonta għal 5 054 351 u dak tal-ishma tal-kategorija C attribwiti lill-"affiljati l-oħra rregolati bid-dritt pubbliku" kienu jammontaw għal 17 126.
- 12 Għal dak li jirrigwarda l-funzjonament tal-Igretec, il-komuni dejjem għandhom il-maġġoranza tal-voti kif ukoll il-presidenza tal-korpi differenti ta' ġestjoni u d-deċiżjonijiet tal-korpi tal-Igretec jittiehdu biss jekk jiġbru, minbarra l-maġġoranza tal-voti tal-amministraturi preżenti jew irrappreżentati, il-maġġoranza tal-voti tal-amministraturi mill-komuni assoċjati.
- 13 Fid-29 ta' Ottubru 2015, is-SLSP Sambre & Biesme iddeċidiet li tixtri sehem tal-kategorija C f'Igretec sabiex tkun tista' tibbenefika mis-servizzi tagħha bħala soċju.
- 14 Fit-23 ta' Marzu 2016, il-Komun ta' Farciennes ikkonkluda mal-Igretec kuntratt ta' assistenza fit-tmexxija tax-xogħol u ta' assistenza legali kif ukoll kuntratt ta' fattibbiltà fl-arkitettura, stabbiltà, teknika speċjali, toroq, ambjent u ipplanar urban. Fil-kuntest ta' dawn il-missjonijiet, l-Igretec ipproponiet tliet varjanti ta' żviluppi li kienu jintegraw il-proġett tas-SLSP Sambre & Biesme u ssuġġerixxiet li jiġi konkluz ftehim ta' kuntratt kongunt bejn is-SLSP Sambre & Biesme u l-Komun ta' Farciennes.
- 15 Fid-19 ta' Jannar 2017, il-bord tad-diretturi tas-SLSP Sambre & Biesme esprima l-kunsens tiegħu, minn naħa, dwar l-abbozz ta' ftehim qafas ta' kuntratti kongunti mal-komun ta' Farciennes u, min-naħa l-oħra, dwar l-ispeċifikazzjonijiet speċjali li jikkonċernaw in-nomina ta' uffiċċju ta' esperti sabiex iwettaq l-inventarju u l-programm ta' ġestjoni għall-problema tal-asbestos. L-ispeċifikazzjonijiet stabbiliti mill-Igretec kienu ddefiniti bħala l-ewwel stadju fl-implimentazzjoni tal-proġett tad-distrett ekoloġiku f'Farciennes.
- 16 Fis-26 ta' Jannar 2017, il-conseil communal de la commune de Farciennes (il-Kunsill Komunali tal-Komun ta' Farciennes) iddeċieda li japprova dan il-ftehim qafas mas-SLSP Sambre & Biesme.

- 17 Dan il-ftehim qafas jistipula fl-Artikolu 1 tiegħu, intitolat “Suġġett”, li, b’mod partikolari, il-Komun ta’ Farciennes u s-SLSP Sambre & Biesme qegħdin jiddeterminaw, permezz tal-istess ftehim qafas, id-drittijiet u l-obbligi rispettivi tagħhom fit-tfassil u fit-twettiq ta’ xogħlijiet ta’ ħolqien tad-distrett ekoloġiku ta’ Farciennes u li jaqblu li jagħtu kuntratti pubbliċi kongunti għal servizzi, għal xogħlijiet u għal promozzjoni ta’ xogħlijiet.
- 18 F’dan ir-rigward, huma jinnominaw lill-Komun ta’ Farciennes sabiex jaġixxi bħala awtorità kontraenti f’isimhom kollettiv u li jieħu waħdu kull deċiżjoni dwar l-għoti ta’ kuntratti, bil-kundizzjoni li, qabel kull deċiżjoni meħuda b’eżekuzzjoni tal-ftehim qafas u konformement mal-Artikolu 2 tiegħu, il-partijiet jikkonsultaw lil xulxin fi ħdan kumitat ta’ tmexxija kompost minn rappreżentanti ta’ kull waħda minnhom.
- 19 L-Artikolu 5 tal-imsemmi ftehim qafas, intitolat “Għażla tal-assistenza fit-tmexxija tax-xogħol għat-twettiq ta’ kuntratti għal servizzi, xogħlijiet u promozzjoni ta’ xogħlijiet u għall-eżekuzzjoni tal-proġett ta’ riġenerazzjoni urbana”, jistabbilixxi li “l-partijiet jaqblu li l-Komun ta’ Farciennes jikkonkludi [mal-]Igretec [...] ftehim ta’ assistenza fit-tmexxija tax-xogħol, ta’ pariri legali u ta’ servizzi ambjentali, u dan kollu fil-qafas tar-relazzjoni in house li torbot lil kull waħda mill-partijiet mal-imsemmija kooperattiva interkomunali”.
- 20 Fid-9 ta’ Frar 2017, il-bord tad-diretturi tas-SLSP Sambre & Biesme ddecieda, minn naħa, li japprova l-konkluzjoni ta’ ftehim qafas ta’ kuntratti kongunti mal-Komun ta’ Farciennes u, min-naħa l-oħra, li ma johroġx sejha pubblika għal offerti għal servizzi ta’ inventarju tal-asbestos, li kien diġà approva l-ispeċifikazzjonijiet tagħha b’kunsiderazzjoni tar-relazzjoni in house bejn is-SLSP “Sambre u Biesme” u l-Igretec.
- 21 Permezz ta’ deċiżjoni tal-25 ta’ Frar 2017, is-SWL, bħala awtorità supervizorja, annullat dawn iż-żewġ deċiżjonijiet tal-bord tad-diretturi tas-SLSP Sambre & Biesme, għar-raġuni li l-kundizzjonijiet tal-eċċezzjoni in house ma kinux issodisfatti bejn is-SLSP Sambre & Biesme u l-Igretec.
- 22 Is-SLSP Sambre & Biesme (Kawża C-383/21) u l-Komun ta’ Farciennes (Kawża C-384/21) ipprezentaw, rispettivament, fit-28 ta’ April u fit-2 ta’ Mejju 2017, rikors għal annullament kontra din id-deċiżjoni tas-SWL quddiem il-Conseil d’État (il-Kunsill tal-Istat, il-Belġju). Huma jsostnu li l-kundizzjonijiet dwar tali eċċezzjoni, previsti fl-Artikolu 12(3) tad-Direttiva 2014/24, kienu ssodisfatti fiċ-ċirkustanzi msemmija b’tali mod li kien possibbli li jsir għoti dirett tal-kuntratti pubbliċi inkwistjoni. Barra minn hekk, il-Komun ta’ Farciennes (Kawża C-384/21) jallega li għoti mingħajr sejha għal offerti huwa ġġustifikat ukoll abbażi tal-Artikolu 12(4) ta’ din id-direttiva, peress li teżisti sitwazzjoni ta’ kooperazzjoni bejn l-awtoritajiet kontraenti, fis-sens ta’ din l-aħħar dispożizzjoni.
- 23 Peress li l-liġi ta’ traspożizzjoni tal-imsemmija direttiva kienet għadha ma daħlitx fis-seħħ fil-mument tal-fatti inkwistjoni fil-kawża prinċipali filwaqt li t-terminu previst fl-Artikolu 90 tad-Direttiva 2014/24 għall-finijiet ta’ tali traspożizzjoni kien diġà skada, il-qorti tar-rinviju tistaqsi, qabelxejn, jekk, fid-dawl tas-sentenza tat-3 ta’ Ottubru 2019, Irgita (C-285/18, EU:C:2019:829), huwiex abbażi tal-Artikolu 12(3) u (4) ta’ din id-direttiva li hemm lok li jiġu deċiżi t-tilwimiet pendenti quddiemha, billi l-partijiet fil-kawża prinċipali ma jaqblux, b’mod partikolari, dwar jekk l-iskop tagħhom huwiex sempliċement li jipprevedu għażla għall-Istati Membri li jeskludu mill-kamp ta’ applikazzjoni tal-imsemmija direttiva l-għoti ta’ ċerti kuntratti pubbliċi mogħtija bejn entitajiet li jappartjenu għas-settur pubbliku.

- 24 Sussegwentement, fir-rigward tal-kundizzjonijiet li għandhom jiġu ssodisfatti sabiex awtorità kontraenti li teżerċita, flimkien ma' awtoritajiet kontraenti oħra, kontroll fuq il-persuna ġuridika kkonċernata tkun tista' tagħti kuntratt in house, hija tistaqsi dwar il-mod kif din l-awtorità kontraenti għandha tipparteċipa fil-korpi tal-entità kkontrollata u tikkontribwixxi effettivament għall-kontroll tagħha, b'mod partikolari skont ir-rekwiżit imsemmi fil-punt (i) tat-tieni subparagrafu tal-Artikolu 12(3) tal-istess direttiva. F'dan ir-rigward, il-qorti tar-rinviju tindika li s-soċji tal-kategorija C, li minnhom tagħmel parti s-SLSP Sambre & Biesme, kienu jinsabu f'sitwazzjoni minoritarja ħafna, li ma kinitx tippermettilhom jikkontribwixxu effettivament għall-kontroll tal-Igretec.
- 25 Barra minn hekk, filwaqt li tirrileva l-prevalenza tal-komuni bħala soċji tal-kategorija A fil-korpi deċiżjonali, din il-qorti tar-rinviju tippreċiża li l-pożizzjoni minoritarja ħafna tas-soċji tal-kategorija C ma tippermettilhomx, *de facto*, li jiddisponu minn amministratur sabiex jirrapprezentahom fi hdan il-bord tad-diretturi tal-Igretec filwaqt li l-istatuti tal-Igretec, fil-verżjoni tagħhom applikabli għall-kawzi prinċipali, bl-ebda mod ma jiggarrantixxu l-preżenza ta' amministratur innominat minn dawn is-soċji sabiex jirrapprezentahom. Il-qorti tar-rinviju, filwaqt li kkonstatat li l-imsemmija soċji ma kellhom effettivament ebda rappreżentant fi hdan il-bord tad-diretturi jew fi hdan il-“kummissjoni permanenti tal-uffiċċju ta' riċerka u ta' ġestjoni”, minn dan iddeduċiet li s-soċji tal-kategorija C ma kienu jipparteċipaw bl-ebda mod fl-eżerċizzju ta' kontroll kongunt fuq l-Igretec.
- 26 Madankollu, il-qorti tar-rinviju tindika li r-rikorrenti fil-kawzi prinċipali jsostnu li fuq il-bord tad-diretturi tal-Igretec kien ipogġi konsulent komunal tal-Komun ta' Farciennes li kien, fl-istess ħin, amministratur tas-SLSP Sambre & Biesme, peress li l-komun ta' Farciennes kien azzjonist kemm tal-Igretec kif ukoll tas-SLSP Sambre & Biesme.
- 27 Il-qorti tar-rinviju tippreċiża, madankollu, li ma ntweriex li tali ċirkustanza kienet prevista u ggarantita fid-dritt. Barra minn hekk, din il-persuna kienet tpogġi fuq il-bord tad-diretturi tal-Igretec fil-kwalità tagħha ta' konsulent komunal f'Farciennes, mingħajr ma jkun possibbli li jitqies li hija kienet, f'dan ir-rigward, meqjusa wkoll li tirrapprezenta l-interessi tas-SLSP Sambre & Biesme.
- 28 Madankollu, fid-dawl tal-evalwazzjoni *in concreto* allegata mir-rikorrenti fil-kawzi prinċipali quddiem il-qorti tar-rinviju sabiex jiġi ddeterminat jekk awtorità kontraenti teżerċitax fuq l-entità li ngħatat il-kuntratt kontroll analogu għal dak li hija teżerċita fuq id-dipartimenti tagħha stess, il-qorti tar-rinviju tistaqsi jekk sitwazzjoni bħal dik esposta fil-punti 26 u 27 ta' din is-sentenza tippermettix li jiġi konkluz, kif isostnu ir-rikorrenti fil-kawzi prinċipali, li s-SLSP Sambre & Biesme kienet tipparteċipa fl-organi deċiżjonali tal-Igretec u għalhekk kienet teżerċita tali kontroll fuq din il-kooperattiva interkomunali, flimkien ma' awtoritajiet kontraenti oħra, permezz tal-Komun ta' Farciennes.
- 29 Il-qorti tar-rinviju tippreċiża, minn naħa, li, għalkemm l-imsemmija rikorrenti jsostnu li l-Komun ta' Farciennes huwa azzjonist kemm tas-SLSP Sambre & Biesme kif ukoll tal-Igretec u jeżerċita fuq dawn iż-żewġ entitajiet kontroll analogu għal dak li hija teżerċita fuq id-dipartimenti tiegħu stess, huma ma għandhomx l-intenzjoni li jsostnu l-possibbiltà ta' għoti dirett ta' kuntratt pubbliku bejn żewġ entitajiet ikkontrollati mill-istess awtorità kontraenti. Min-naħa l-oħra, il-qorti tar-rinviju tesprimi dubji dwar il-fatt li, fi kwalunkwe każ, il-kundizzjonijiet li jirregolaw l-eskluzjoni ta' tali attribuzzjonijiet mill-kamp ta' applikazzjoni tar-regoli tad-dritt tal-Unjoni fil-qasam tal-kuntratti pubbliċi huma ssodisfatti, peress li l-komun ta' Farciennes jeżerċita l-kontroll tiegħu flimkien ma' awtoritajiet kontraenti oħra.



- 30 Fl-ahħar nett, il-qorti tar-rinviju tistaqsi wkoll dwar il-possibbiltà li jingħata l-kuntratt pubbliku mingħajr proċedura ta' sejħa għal offerti, skont l-Artikolu 12(4) tad-Direttiva 2014/24, peress li l-komun ta' Farciennes jinvoka, sussidjarjament, l-eżistenza ta' sitwazzjoni ta' kooperazzjoni bejn l-awtoritajiet kontraenti, fis-sens ta' din id-dispożizzjoni.
- 31 F'dan ir-rigward, il-qorti tar-rinviju għandha dubji dwar il-fatt li l-kunċett ta' "kooperazzjoni", imsemmi f'din id-dispożizzjoni, jista' jkopri ċirkustanzi bħal dawk fil-kawża prinċipali għar-raġuni biss li l-missjonijiet ta' assistenza fit-tmexxija tax-xogħol, ta' servizzi legali u ambjentali fdati lill-Igretec jaqgħu fil-kuntest tal-kooperazzjoni bejn is-SLSP Sambre & Biesme u l-Komun ta' Farciennes għat-twettiq ta' proġett komuni ta' ħolqien ta' distrett ekoloġiku f'Farciennes, li relazzjoni in house tgħaqqad, fi kwalunkwe każ, dan il-komun u l-Igretec, u li l-imsemmi komun u s-SLSP Sambre & Biesme huma membri tal-Igretec fis-settur ta' attivitajiet tal-għan soċjali tagħha li huwa preċiżament ikkonċernat mill-missjonijiet li jixtiequ jafdawlha.
- 32 F'dawn iċ-ċirkustanzi, il-Conseil d'État (il-Kunsill tal-Istat) iddeċieda li jissospendi l-proċeduri quddiemu u li jagħmel lill-Qorti tal-Ġustizzja d-domandi preliminari li ġejjin:

Fil-Kawża C-383/21:

- “1) L-Artikolu 12(3) tad-Direttiva [2014/24] għandu jiġi interpretat fis-sens li jipproduċi effett dirett?
- 2) Fil-każ ta' risposta fl-affermattiv għal din l-ewwel domanda, l-Artikolu 12(3) tad-Direttiva [2014/24] ppreċitata għandu jiġi interpretat fis-sens li l-kundizzjoni għal awtorità kontraenti, f'dan il-każ kumpannija ta' akkomodazzjoni ta' servizz pubbliku, li tkun irrappreżentata fi ħdan korpi deċiżjonali tal-persuna ġuridika kkontrollata, f'dan il-każ soċjetà kooperattiva interkomunali, hija ssodisfatta għar-raġuni biss li persuna li tpoġġi fuq il-bord tad-diretturi ta' din is-soċjetà kooperattiva interkomunali fil-kwalità tagħha ta' kunsillier municiċipali ta' awtorità kontraenti parteċipanti ohra, f'dan il-każ komun, tinsab, minħabba ċirkustanzi esklużivament fattwali u mingħajr garanzija ġuridika ta' rappreżentanza, li hija wkoll amministratur fi ħdan il-kumpannija ta' akkomodazzjoni ta' servizz pubbliku filwaqt li l-komun huwa azzjonist (mhux esklużiv) kemm tal-entità kkontrollata (soċjetà kooperattiva interkomunali) kif ukoll tal-kumpannija ta' akkomodazzjoni ta' servizz pubbliku?
- 3) Fil-każ ta' risposta fin-negattiv għall-ewwel domanda magħmula, għandu jitqies li awtorità kontraenti, f'dan il-każ kumpannija ta' akkomodazzjoni ta' servizz pubbliku, 'tipparteċipa' fil-korpi deċiżjonali tal-persuna ġuridika kkontrollata, f'dan il-każ soċjetà kooperattiva interkomunali, għas-sempliċi raġuni li persuna li tpoġġi fuq il-bord tad-diretturi ta' din is-soċjetà kooperattiva interkomunali fil-kwalità tagħha ta' kunsillier municiċipali ta' awtorità kontraenti parteċipanti ohra, f'dan il-każ komun, tinsab, minħabba ċirkustanzi esklużivament fattwali u mingħajr garanzija ġuridika ta' rappreżentanza, li hija wkoll amministratur fi ħdan il-kumpannija ta' akkomodazzjoni ta' servizz pubbliku filwaqt li l-komun huwa azzjonist (mhux esklużiv) kemm tal-entità kkontrollata (soċjetà kooperattiva interkomunali) kif ukoll tal-kumpannija ta' akkomodazzjoni ta' servizz pubbliku?”

Fil-Kawża C-384/21:

- “1) L-Artikolu 12(3) tad-Direttiva [2014/24] għandu jiġi interpretat fis-sens li jipproduċi effett dirett?

- 2) Fil-każ ta' risposta fl-affermattiv għal din l-ewwel domanda, l-Artikolu 12(3) tad-Direttiva 2014/24 iċċitata iktar 'il fuq għandu jiġi interpretat fis-sens li l-kundizzjoni għal awtorità kontraenti, f'dan il-każ kumpannija ta' akkomodazzjoni ta' servizz pubbliku, sabiex tkun irrappreżentata fi h'dan il-korpi deċiżjonali tal-persuna ġuridika kkontrollata, f'dan il-każ kooperattiva interkomunali, hija ssodisfatta għall-unika raġuni li persuna li tkun fuq il-bord tad-diretturi ta' din il-kooperattiva interkomunali fil-kapaċità tagħha bħala kunsillier komunali ta' awtorità kontraenti parteċipanti oħra, f'dan il-każ komun, tkun, minhabba ċirkustanzi esklużivament fattwali u mingħajr garanzija legali ta' rappreżentanza, ukoll membru tal-bord fi h'dan il-kumpannija ta' akkomodazzjoni ta' servizz pubbliku waqt li l-komun ikun azzjonist (mhux esklużiv) kemm tal-entità kkontrollata (il-kooperattiva interkomunali) kif ukoll tal-kumpannija ta' akkomodazzjoni ta' servizz pubbliku?
  - 3) Fil-każ ta' risposta fin-negattiv għall-ewwel domanda magħmula, għandu jiġi kkunsidrat li awtorità kontraenti, f'dan il-każ kumpannija ta' akkomodazzjoni ta' servizz pubbliku, 'tipparteċipa' fil-korpi deċiżjonali tal-persuna ġuridika kkontrollata, f'dan il-każ kooperattiva interkomunali, għall-unika raġuni li persuna li tkun fuq il-bord tad-diretturi ta' din il-kooperattiva interkomunali fil-kapaċità tagħha bħala kunsillier komunali ta' awtorità kontraenti parteċipanti oħra, f'dan il-każ komun, tkun, minhabba ċirkustanzi esklużivament fattwali u mingħajr garanzija legali ta' rappreżentanza, ukoll membru tal-bord fi h'dan il-kumpannija ta' akkomodazzjoni ta' servizz pubbliku waqt li l-komun ikun azzjonist (mhux esklużiv) kemm tal-entità kkontrollata (il-kooperattiva interkomunali) kif ukoll tal-kumpannija ta' akkomodazzjoni ta' servizz pubbliku?
  - 4) L-Artikolu 12(4) tad-Direttiva 2014/24 [...] għandu jiġu interpretati fis-sens li jipproduċi effett dirett?
  - 5) Fil-każ ta' risposta fl-affermattiv [għar-raba'] domanda, l-Artikolu 12(4) tad-Direttiva 2014/24 iċċitata iktar 'il fuq għandu jiġi interpretat fis-sens li jippermetti li jiġu fdati, mingħajr sejha għal offerti minn qabel, missjonijiet ta' għajjnuna fil-ġestjoni ta' proġetti, servizzi legali u ambjentali lil awtorità kontraenti, f'dan il-każ kooperattiva interkomunali, meta dawn il-missjonijiet jaqgħu fil-kuntest ta' kooperazzjoni bejn żewġ awtoritajiet kontraenti oħra, f'dan il-każ komun u kumpannija ta' akkomodazzjoni ta' servizz pubbliku, li ma huwiex ikkontestat li l-komun jeżerċita kontroll 'in-house kongunt' fuq il-kooperattiva interkomunali u li l-komun u l-kumpannija ta' akkomodazzjoni ta' servizz pubbliku jkunu membri tal-kooperattiva interkomunali fis-settur tal-attivitajiet ta' 'uffiċċju ta' riċerka u ta' ġestjoni u l-korp ċentrali għall-akkwisti' tal-għan soċjali tagħha li huwa preċiżament ikkonċernat mill-missjonijiet li jixtiequ jafdawlha, liema missjonijiet jikkorrispondu għal attivitajiet imwettqa fis-suq minn uffiċċji ta' riċerka u ta' ġestjoni li jispeċjalizzaw fit-tfassil, fit-twettiq u fl-implimentazzjoni ta' proġetti?"
- 33 Permezz ta' deċiżjoni tal-President tal-Qorti tal-Ġustizzja tas-27 ta' Awwissu 2021, il-Kawzi C-383/21 u C-384/21 ġew magħquda għall-finijiet tal-proċedura bil-miktub u dik orali u għall-finijiet tas-sentenza.

## Fuq id-domandi preliminari

### *Fuq l-ewwel domanda preliminari fil-Kawża C-383/21 kif ukoll fuq l-ewwel u r-raba' domanda fil-Kawża C-384/21*

- 34 Permezz tal-ewwel domanda tagħha fil-Kawża C-383/21 kif ukoll permezz tal-ewwel u tar-raba' domanda tagħha fil-Kawża C-384/21, il-qorti tar-rinviju tistaqsi, essenzjalment, jekk l-Artikolu 12(3) u (4) tad-Direttiva 2014/24 għandux jiġi interpretat fis-sens li jipproduċi effetti diretti fil-kuntest ta' tilwimiet bejn persuni ġuridiċi rregolati mid-dritt pubbliku dwar l-għoti dirett ta' kuntratti pubbliċi, meta l-Istat Membru kkonċernat ikun astjena milli jittrasponi din id-direttiva fl-ordinament ġuridiku nazzjonali fit-termini stabbiliti.
- 35 Minn ġurisprudenza stabbilita jirriżulta li, fil-każijiet kollha fejn id-dispożizzjonijiet ta' direttiva jidhru, mill-perspettiva tal-kontenut tagħhom, inkundizzjonati u suffiċjentement preċiżi, dawn jistgħu jiġu invokati quddiem il-qorti nazzjonali kontra l-Istat Membru kkonċernat, meta dan ikun naqas milli jittrasponi fit-termini previsti d-direttiva fid-dritt nazzjonali jew meta dan ikun ittrasponiha b'mod inkorrett (sentenza tal-14 ta' Jannar 2021, RTS infra u Aannemingsbedrijf Norré-Behaegel, C-387/19, EU:C:2021:13, punt 44 kif ukoll il-ġurisprudenza ċċitata).
- 36 Skont it-tielet paragrafu tal-Artikolu 288 TFUE, in-natura vinkolanti ta' direttiva li fuqha hija msejsa l-possibbiltà ta' invokazzjoni ta' din tal-aħħar teżisti biss fir-rigward ta' "l-Istati Membri [destinatarji]". Isegwi, skont ġurisprudenza stabbilita, li direttiva ma tistax minn nnifisha tohloq obbligi fir-rigward ta' individwu u għalhekk ma tistax tiġi invokata bħala tali fil-konfront ta' tali persuna quddiem qorti nazzjonali (sentenza tat-12 ta' Diċembru 2013, Portugás, C-425/12, EU:C:2013:829, punt 22 u l-ġurisprudenza ċċitata).
- 37 Madankollu, għandu jifakkar li, meta l-individwi huma f'pożizzjoni li jipprevalixxu ruħhom minn direttiva mhux fil-konfront ta' individwu, iżda fil-konfront ta' Stat, huma jistgħu jagħmlu dan, tkun xi tkun il-kwalità li fiha dan tal-aħħar jaġixxi. Fil-fatt, għandu jiġi evitat li l-Istat Membru jkun jista' jiehu vantaġġ mill-ksur tiegħu tad-dritt tal-Unjoni (ara, f'dan is-sens, is-sentenza tas-7 ta' Lulju 2016, Ambisig, C-46/15, EU:C:2016:530, punt 21 u l-ġurisprudenza ċċitata).
- 38 Għaldaqstant, id-dispożizzjonijiet inkundizzjonati u suffiċjentement preċiżi ta' direttiva jistgħu jiġu invokati mill-partijiet fil-kawża mhux biss kontra Stat Membru u l-korpi kollha tal-amministrazzjoni tiegħu, iżda wkoll kontra organi jew entitajiet, anki jekk huma rregolati mid-dritt privat, li jew ikunu suġġetti għall-awtorità jew għall-kontroll ta' awtorità pubblika, jew ikunu ġew fdati minn Stat Membru bit-tweqqif ta' komputu ta' interess pubbliku u li jkollhom, għal dan il-għan, setgħat eżorbitanti meta mqabbla ma' dawk li jirriżultaw mir-regoli applikabbli fir-relazzjonijiet bejn individwi (sentenza tat-30 ta' April 2020, Blue Air – Airline Management Solutions, C-584/18, EU:C:2020:324, punt 72 u l-ġurisprudenza ċċitata).
- 39 Konsegwentement, peress li l-obbligu ta' Stat Membru li jadotta l-miżuri kollha neċessarji sabiex jintlaħaq ir-riżultat previst minn direttiva huwa obbligu vinkolanti, impost mit-tielet paragrafu tal-Artikolu 288 TFUE kif ukoll minn din id-direttiva nnifisha, u li l-osservanza tiegħu taqa' fuq l-entitajiet kollha msemmija fil-punt preċedenti, it-tilwimiet bejn dawn l-entitajiet huwa tilwimiet li jinvolvu partijiet li huma obbligati japplikaw id-direttiva kkonċernata u li, konsegwentement, id-dispożizzjonijiet inkundizzjonati u suffiċjentement preċiżi ta' din id-direttiva huma infurzabbli fil-konfront tagħhom. Minn dan jirriżulta li dawn id-dispożizzjonijiet tal-imsemmija direttiva jistgħu jiġu invokati fil-kuntest ta' tali tilwimiet,

kemm jekk il-kwistjoni tkun tirrigwarda, għall-imsemmija entitajiet, l-osservanza tal-obbligi li huma jimponu jew l-invokazzjoni tad-drittijiet li huma jagħtuhom (ara, f'dan is-sens, is-sentenza tat-12 ta' Diċembru 2013, Portgás, C-425/12, EU:C:2013:829, punti 34, 35 u 38).

- 40 F'dan il-każ, kif jirriżulta mit-talbiet għal deċiżjoni preliminari, il-partijiet fil-kawzi prinċipali huma persuni ġuridiċi rregolati mid-dritt pubbliku li għandhom josservaw id-Direttiva 2014/24. Minn dan isegwi li, fil-kuntest ta' dawn il-kawzi, filwaqt li din id-direttiva ma gietx trasposta fl-ordinament ġuridiku nazzjonali fit-termini stabbiliti, awtoritajiet kontraenti, bħalma hija s-SLSP Sambre & Biesme u l-Komun ta' Farciennes, huma f'pożizzjoni li jinvokaw id-dispożizzjonijiet tal-imsemmija direttiva, sakemm dawn tal-aħħar ikunu inkundizzjonati u suffiċjentement preċiżi.
- 41 F'dan ir-rigward, il-Qorti tal-Ġustizzja ppreċiżat li dispożizzjoni tad-dritt tal-Unjoni hija, minn naħa, inkundizzjonata meta din tistabbilixxi obbligu li ma jkun ikkwalifikat b'ebda kundizzjoni u lanqas ma jkun suġġett, fl-eżekuzzjoni tiegħu jew fl-effetti tiegħu, għall-intervent ta' att kemm tal-istituzzjonijiet tal-Unjoni Ewropea, kif ukoll tal-Istati Membri u, min-naħa l-oħra, li tkun suffiċjentement preċiża sabiex tiġi invokata minn parti fil-kawża u tiġi applikata mill-qorti meta tistabbilixxi obbligu f'termini inekwivokabbli (sentenza tal-14 ta' Jannar 2021, RTS infra u Aannemingsbedrijf Norré-Behaegel, C-387/19, EU:C:2021:13, punt 46 kif ukoll il-ġurisprudenza ċċitata). Issa, dan huwa l-każ tal-Artikolu 12(3) u (4) tad-Direttiva 2014/24.
- 42 Fil-fatt, għal dak li jirrigwarda, fl-ewwel lok, in-natura inkundizzjonata ta' dawn id-dispożizzjonijiet, għandu jiġi osservat, qabelxejn, li, kif ġie espost fil-punt 23 ta' din is-sentenza, il-qorti tar-rinviju tistaqsi, fid-dawl tas-sentenza tat-3 ta' Ottubru 2019, Irgita (C-285/18, EU:C:2019:829), dwar il-portata tal-imsemmija dispożizzjonijiet, billi l-partijiet fil-kawża prinċipali ma jaqblux, b'mod partikolari, dwar il-kwistjoni jekk dawn l-istess dispożizzjonijiet għandhomx biss l-għan li jipprevedu possibbiltà għall-Istati Membri li jeskludu l-għoti ta' ċerti kuntratti pubbliċi mogħtija bejn entitajiet li jappartjenu għas-settur pubbliku mill-kamp ta' applikazzjoni ta' din id-direttiva. Fil-fatt, jekk ikun il-każ, l-awtoritajiet kontraenti ma jkunux jistgħu jinvokaw tali esklużjonijiet meta, fin-nuqqas ta' traspożizzjoni tal-imsemmija direttiva, l-eżercizzju ta' tali fakultà mill-Istat Membru kkonċernat ikun nieqes.
- 43 F'dan ir-rigward, għandu jiġi rrilevat li l-Artikolu 12 tad-Direttiva 2014/24, konformement mat-titolu tat-taqsimha li jaqa' taħtha, jipprevedi, essenzjalment, li l-kuntratti pubbliċi mogħtija bejn entitajiet li jappartjenu għas-settur pubbliku li jissodisfaw il-kriterji msemmija fih huma esklużi mill-kamp ta' applikazzjoni ta' din id-direttiva, kriterji li awtorità kontraenti għandha għalhekk tosserva meta tkun tixtieq tipproċedi bl-għoti dirett ta' tali kuntratt pubbliku. B'mod partikolari, il-paragrafi 3 u 4 tal-imsemmi Artikolu 12 jirrigwardaw, minn naħa, il-kuntratti pubbliċi mogħtija minn awtorità kontraenti lil persuna ġuridika li fuqha din teżercita, flimkien ma' awtoritajiet kontraenti oħra, kontroll analogu għal dak li hija teżercita fuq id-dipartimenti tagħha stess u, min-naħa l-oħra, il-kuntratti pubbliċi konkluzi esklużivament bejn awtoritajiet kontraenti sabiex tiġi stabbilita jew implimentata kooperazzjoni bejniethom bil-għan li jiġi ggarantit li s-servizzi pubbliċi li huma għandhom jiżguraw il-provvista tagħhom jitwettqu sabiex jintlaħqu l-għanijiet li għandhom komuni bejniethom.
- 44 Għalhekk, id-Direttiva 2014/24, fl-Artikolu 12 tagħha, ikkodifikat u ppreċiżat il-ġurisprudenza żviluppata mill-Qorti tal-Ġustizzja fil-qasam tal-għoti dirett, li juri li l-leġiżlatur tal-Unjoni ried li din is-sistema ta' għoti dirett tkun marbuta ma' din id-direttiva (ara, f'dan is-sens, is-sentenza tat-8 ta' Mejju 2019, Rhenus Veniro, C-253/18, EU:C:2019:386, punt 27 u l-ġurisprudenza ċċitata).

- 45 B'dan il-mod, kif ikkonstatat il-Qorti tal-Ġustizzja, l-Artikolu 12 tal-imsemmija direttiva ma ċaħħadx lill-Istati Membri mil-libertà li jipprivileġġaw metodu ta' provvista ta' servizzi, ta' eżekuzzjoni ta' xogħlijiet jew ta' provvista ta' oġġetti għad-detriment tal-oħrajn. Fil-fatt, tali libertà timplika għażla li ssir fi stadju preċedenti għal dak tal-għoti ta' kuntratt u li, għaldaqstant, ma taqax fil-kamp ta' applikazzjoni tad-Direttiva 2014/24 (ara, f'dan is-sens, is-sentenza tat-3 ta' Ottubru 2019, Irgita, C-285/18, EU:C:2019:829, punt 44, id-digriet tas-6 ta' Frar 2020, Pia Opera Croce Verde Padova, C-11/19, EU:C:2020:88, punt 41 u 47, kif ukoll tas-6 ta' Frar 2020, Rieco, C-89/19 sa C-91/19, EU:C:2020:87, punti 33, 39 u 40).
- 46 Barra minn hekk, il-premessa 5 u t-tieni paragrafu tal-premessa 31 tad-Direttiva 2014/24 jirriflettu r-rieda tal-legiżlatur tal-Unjoni li jirrikonoxxi l-libertà tal-Istati Membri fir-rigward tal-għażla tal-metodu ta' provvista ta' servizzi li permezz tiegħu l-awtoritajiet kontraenti jistgħu jissodisfaw il-bżonnijiet tagħhom (ara, f'dan is-sens, is-sentenza tat-3 ta' Ottubru 2019, Irgita, C-285/18, EU:C:2019:829, punt 45; id-digriet tas-6 ta' Frar 2020, Pia Opera Croce Verde Padova, C-11/19, EU:C:2020:88, punti 42 u 47, kif ukoll tas-6 ta' Frar 2020, Rieco, C-89/19 sa C-91/19, EU:C:2020:87, punti 34, 39 u 40).
- 47 Fil-fatt, minn naħa, il-premessa 5 ta' din id-direttiva tistipula li xejn fiha ma jobbliga lill-Istati Membri jafdaw lil terzi jew jesternalizzaw il-provvista ta' servizzi li huma jixtiequ jipprovdu huma stess jew li jorganizzaw mod ieħor hliet permezz tal-għoti ta' kuntratt pubbliku, fis-sens tal-imsemmija direttiva. Min-naħa l-oħra, it-tieni paragrafu tal-premessa 31 tagħha jindika li, għalkemm is-sempliċi fatt li ż-żewġ partijiet fi ftehim huma awtoritajiet pubbliċi huma stess ma jeskludix fih innifsu l-applikazzjoni tar-regoli dwar l-għoti ta' kuntratti pubbliċi, l-applikazzjoni ta' dawn ir-regoli ma għandhiex tinterferixxi mal-libertà tal-awtoritajiet pubbliċi li jwettqu l-missjonijiet ta' servizz pubbliku fdati lilhom billi jużaw ir-riżorsi proprji tagħhom, li jinkludi l-possibbiltà ta' kooperazzjoni ma' awtoritajiet pubbliċi oħra.
- 48 Għalhekk, minn dan il-Qorti tal-Ġustizzja ddeduċiet li, bl-istess mod kif id-Direttiva 2014/24 ma tobbligax lill-Istati Membri jeżiġu lill-awtoritajiet kontraenti jużaw proċedura ta' għoti ta' kuntratt pubbliku, hija ma tistax tobbligahom jirrikorru għall-operazzjonijiet imsemmija fl-Artikolu 12 ta' din id-direttiva meta l-kundizzjonijiet previsti f'dan l-artikolu jkunu ssodisfatti (ara, f'dan is-sens, is-sentenza tat-3 ta' Ottubru 2019, Irgita, C-285/18, EU:C:2019:829, punt 46; digriet tas-6 ta' Frar 2020, Pia Opera Croce Verde Padova, C-11/19, EU:C:2020:88, punti 43 u 47, kif ukoll tas-6 ta' Frar 2020, Rieco, C-89/19 sa C-91/19, EU:C:2020:87, punti 35, 39 u 40).
- 49 Minn dak li ntqal iktar 'il fuq ċertament jirriżulta li l-Istati Membri jibqgħu liberi li jiffissaw, fil-legiżlazzjoni nazzjonali, kundizzjonijiet għall-użu, mill-entitajiet li jappartjenu għas-settur pubbliku, ta' kuntratti pubbliċi bhal dawk imsemmija fl-Artikolu 12(3) u (4) tad-Direttiva 2014/24. Madankollu, xorta jibqa' l-fatt li, meta, skont id-dritt nazzjonali, l-awtoritajiet kontraenti jistgħu jinvokaw waħda mill-eskluzjonijiet mill-kamp ta' applikazzjoni ta' din id-direttiva previsti f'dawn id-dispożizzjonijiet, il-kuntratti pubbliċi li jissodisfaw il-kundizzjonijiet imsemmija fiha jistgħu jkunu s-suġġett ta' għoti dirett, mingħajr ma dan ikun suġġett għall-eżerċizzju, mill-Istat Membru kkonċernat, ta' għażla f'dan is-sens. Konsegwentement, sa fejn id-dispożizzjonijiet tal-imsemmi artikolu jstabbilixxu, fir-rigward ta' dawn l-awtoritajiet kontraenti, rekwiżiti għall-eskluzjoni mill-applikazzjoni tar-regoli stabbiliti mill-imsemmija direttiva li ma humiex suġġetti, fl-eżekuzzjoni tagħhom jew fl-effett tagħhom, għall-intervent ta' ebda att, dawn huma ta' natura inkundizzjonata, fis-sens tal-ġurisprudenza mfakkra fil-punt 41 ta' din is-sentenza.

- 50 Fit-tieni lok, fir-rigward tan-natura suffiċjentement preċiża tal-imsemmija dispożizzjonijiet, huwa biżżejjed li jiġi rrilevat li, kif tfakkar fil-punt 44 ta' din is-sentenza, l-Artikolu 12 tad-Direttiva 2014/24 jikkodifika u jippreċiża l-ġurisprudenza żviluppata mill-Qorti tal-Ġustizzja fil-qasam tal-ġhoti dirett billi jstabbilixxi f'termini inekwivoċi, b'mod partikolari, fil-paragrafi 3 u 4 tiegħu, ir-rekwiżiti li l-implimentazzjoni ta' din is-sistema ta' ġhoti dirett mill-awtoritajiet kontraenti għandha tissodisfa, sabiex, kif jirriżulta mill-premessa 31 ta' din id-direttiva, jinsab rimedju għall-interpretazzjonijiet diverġenti li għalihom kienet suġġetta din il-ġurisprudenza.
- 51 Għaldaqstant, għandu jiġi konkluż li l-Artikolu 12(3) u (4) tal-imsemmija direttiva huwa ta' natura inkundizzjonata u suffiċjentement preċiża sabiex jinholqu effetti diretti fil-kuntest ta' tilwimiet li, bħal dawk fil-kawża prinċipali, ikunu bejn persuni ġuridiċi rregolati mid-dritt pubbliku.
- 52 Fid-dawl tal-kunsiderazzjonijiet preċedenti, ir-risposta li għandha tingħata għall-ewwel domanda fil-Kawża C-383/21 kif ukoll għall-ewwel u għar-raba' domanda fil-Kawża C-384/21 hija li l-Artikolu 12(3) u (4) tad-Direttiva 2014/24 għandu jiġi interpretat fis-sens li jipproduċi effetti diretti fil-kuntest ta' tilwimiet bejn persuni ġuridiċi rregolati mid-dritt pubbliku dwar l-ġhoti dirett ta' kuntratti pubbliċi, meta l-Istat Membru kkonċernat ikun astjena milli jittrasponi din id-direttiva fl-ordinament ġuridiku nazzjonali fit-termini stabbiliti.

### ***Fuq it-tieni domanda fil-Kawzi C-383/21 u C-384/21***

- 53 Permezz tat-tieni domanda tagħha fil-Kawzi C-383/21 u C-384/21, il-qorti tar-rinviju tistaqsi, essenzjalment, jekk il-punt (i) tat-tieni subparagrafu tal-Artikolu 12(3) tad-Direttiva 2014/24 għandux jiġi interpretat fis-sens li, sabiex jiġi stabbilit li awtorità kontraenti teżerċita, flimkien ma' awtoritajiet kontraenti oħra, kontroll fuq il-persuna ġuridika li ngħatat il-kuntratt li huwa analogu għal dak li jeżerċitaw fuq id-dipartimenti tagħhom stess, ir-rekwiżit imsemmi f'din id-dispożizzjoni, marbut mal-fatt li awtorità kontraenti tkun irrappreżentata fil-korpi deċiżjonali tal-persuna ġuridika kkontrollata, huwa ssodisfatt għar-raġuni biss li fuq il-bord tad-diretturi ta' din il-persuna ġuridika jpoġġi r-rappreżentant ta' awtorità kontraenti oħra li jagħmel parti wkoll mill-bord tad-diretturi tal-ewwel awtorità kontraenti.
- 54 Skont ġurisprudenza stabbilita, meta tingħata interpretazzjoni ta' dispożizzjoni tad-dritt tal-Unjoni, għandu jittiehed kont mhux biss tat-termini tagħha, iżda wkoll tal-kuntest tagħha u tal-għanijiet imfittxija mil-leġiżlazzjoni li tiffirma parti minnha. L-origini ta' dispożizzjoni tad-dritt tal-Unjoni tista' wkoll tipprovdi elementi rilevanti għall-interpretazzjoni tagħha (sentenza tad-9 ta' Ġunju 2022, IMPERIAL TOBACCO BULGARIA, C-55/21, EU:C:2022:459, punt 44 u l-ġurisprudenza ċċitata).
- 55 Fl-ewwel lok, għal dak li jirrigwarda l-formulazzjoni tal-punt (i) tat-tieni subparagrafu tal-Artikolu 12(3) tad-Direttiva 2014/24, għandu jiġi osservat li din id-dispożizzjoni tirrigwarda wieheh mill-kriterji li għandhom jiġu ssodisfatti sabiex jiġi stabbilit, skont il-punt (a) tal-ewwel subparagrafu tal-Artikolu 12(3) ta' din id-direttiva, li awtorità kontraenti teżerċita, flimkien ma' awtoritajiet kontraenti oħra, kontroll fuq il-persuna ġuridika kkonċernata, li huwa analogu għal dak li jeżerċitaw fuq id-dipartimenti tagħhom stess.
- 56 F'dan il-każ, il-punt (i) tat-tieni subparagrafu tal-Artikolu 12(3) tal-imsemmija direttiva jgħid li l-korpi deċiżjonali tal-persuna ġuridika kkontrollata għandhom ikunu komposti minn rappreżentanti tal-awtoritajiet kontraenti parteċipanti kollha, fejn l-istess persuna tista' tirrappreżenta diversi awtoritajiet kontraenti parteċipanti jew kollha kemm huma.

- 57 Għalhekk, mill-kliem ta' din id-dispożizzjoni jirriżulta li din teħtieġ li awtorità kontraenti li teżerċita kontroll kongunt fuq persuna ġuridika jkollha membru li jaġixxi bħala rappreżentant ta' din l-awtorità kontraenti fil-korpi deċiżjonali ta' din il-persuna ġuridika, peress li dan il-membri jista', jekk ikun il-każ, jirrappreżenta wkoll awtoritajiet kontraenti oħra.
- 58 Din l-interpretazzjoni hija kkorroborata, fit-tieni lok, mill-kuntest li fih tinsab l-imsemmija dispożizzjoni.
- 59 Fil-fatt, l-ewwel, għandu jiġi osservat li l-Artikolu 12(1) tad-Direttiva 2014/24, dwar l-ipotezi fejn awtorità kontraenti waħda teżerċita fuq il-persuna ġuridika li lilha jinghata kuntratt pubbliku kontroll analogu għal dak eżerċitat fuq id-dipartimenti tagħha stess, jipprevedi, fit-tieni subparagrafu tiegħu, li dan il-kontroll jista' wkoll jiġi eżerċitat minn persuna ġuridika oħra, li tkun hija stess kkontrollata bl-istess mod mill-awtorità kontraenti.
- 60 Barra minn hekk, l-Artikolu 12(2) jistabbilixxi, b'mod partikolari, li l-paragrafu 1 tiegħu jista' japplika wkoll meta persuna ġuridika kkontrollata, li tkun hija stess awtorità kontraenti, tagħti kuntratt lill-awtorità kontraenti li tikkontrollaha, jew lil persuna ġuridika oħra kkontrollata mill-istess awtorità kontraenti.
- 61 Min-naħa l-oħra, għal dak li jirrigwarda l-Artikolu 12(3) ta' din id-direttiva, din id-dispożizzjoni tipprevedi li awtorità kontraenti li ma teżerċitax kontroll fuq persuna ġuridika, fis-sens tal-paragrafu 1 ta' dan l-Artikolu 12, tista', madankollu, tagħti kuntratt pubbliku lil din il-persuna ġuridika mingħajr ma tapplika l-imsemmija direttiva meta din l-awtorità kontraenti teżerċita, flimkien ma' awtoritajiet kontraenti oħra, kontroll fuq il-persuna ġuridika kkonċernata. Madankollu, għandu jiġi enfasizzat li, b'differenza għall-paragrafi 1 u 2 tal-imsemmi artikolu, l-imsemmija dispożizzjoni ma tipprevedix li l-kundizzjonijiet dwar il-kontroll tal-awtorità kontraenti fuq il-persuna ġuridika li ngħatat il-kuntratt jistgħu jiġu ssodisfatti b'mod indirett.
- 62 B'mod partikolari, ir-rekwiżit tar-rappreżentanza msemmi fil-punt (i) tat-tieni subparagrafu tal-Artikolu 12(3) tad-Direttiva 2014/24 jirrikjedi li l-partecipazzjoni ta' awtorità kontraenti fi ħdan il-korpi deċiżjonali tal-persuna ġuridika kkontrollata flimkien ma' awtoritajiet kontraenti oħra titwettaq permezz ta' rappreżentant ta' din l-awtorità kontraenti stess. Għaldaqstant, dan ir-rekwiżit ma jistax jiġi ssodisfatt permezz ta' membru ta' dawn il-korpi li jpoġġi fuqhom biss fil-kwalità ta' rappreżentant ta' awtorità kontraenti oħra.
- 63 It-tieni, il-punt (ii) tat-tieni subparagrafu tal-Artikolu 12(3) ta' din id-direttiva jipprevedi, bħala kundizzjonijiet li għandhom jiġu ssodisfatti sabiex jiġi stabbilit li l-awtoritajiet kontraenti jeżerċitaw kontroll kongunt fuq persuna ġuridika, fis-sens tal-punt (a) tal-ewwel subparagrafu tal-Artikolu 12(3) tal-imsemmija direttiva, li dawn l-awtoritajiet kontraenti għandhom ikunu f'pożizzjoni li jeżerċitaw flimkien influwenza deċiżiva fuq l-għanijiet strateġiċi mfittxija mill-persuna ġuridika kkontrollata u fuq id-deċiżjonijiet importanti li din tista' tiegħu.
- 64 Fid-dawl tal-portata tal-kundizzjoni stabbilita fil-punt (ii) tat-tieni subparagrafu tal-Artikolu 12(3) tad-Direttiva 2014/24, li tirrigwarda d-determinazzjoni tal-kontenut ta' dawn l-għanijiet u ta' dawn id-deċiżjonijiet, il-kriterju li jinsab fil-punt (i) tat-tieni subparagrafu tal-Artikolu 12(3) ta' din id-direttiva għandu għalhekk jinftehem fis-sens li huwa intiż sabiex jistabbilixxi rekwiżit distint li jirrigwarda l-kundizzjonijiet formali tal-partecipazzjoni ta' dawn l-awtoritajiet kontraenti fil-korpi deċiżjonali tal-persuna ġuridika kkonċernata.

- 65 Dawn il-konstatazzjonijiet huma kkonfermati mill-orìgini tat-tieni subparagrafu tal-Artikolu 12(3) tal-imsemmija direttiva.
- 66 Kif jirrizulta mill-premessa 31 tal-istess direttiva, filwaqt li jirrileva l-eżistenza ta' incertezza legali kbira fir-rigward tal-kwistjoni dwar sa fejn ir-regoli dwar l-għoti ta' kuntratti pubbliċi għandhom japplikaw għall-kuntratti konklużi bejn entitajiet li jappartjenu għas-settur pubbliku u, għaldaqstant, in-neċessità li jsiru preċiżazzjonijiet f'dan ir-rigward, il-leġiżlatur tal-Unjoni qies li dawn il-preċiżazzjonijiet għandhom ikunu bbażati fuq il-prinċipji stabbiliti fil-ġurisprudenza rilevanti tal-Qorti tal-Ġustizzja u, għaldaqstant, ma kellux l-intenzjoni li jikkontesta din il-ġurisprudenza (ara, f'dan is-sens, is-sentenza tat-28 ta' Mejju 2020, Informatikgesellschaft für Software-Entwicklung, C-796/18, EU:C:2020:395, punt 66).
- 67 F'dan ir-rigward, mill-imsemmija ġurisprudenza jirrizulta li l-kwistjoni dwar jekk awtorità kontraenti teżerċita fuq il-persuna ġuridika kkonċernata kontroll analogu għal dak li teżerċita fuq id-dipartimenti tagħha stess għandha tiġi evalwata fid-dawl tad-dispożizzjonijiet leġiżlattivi u taċ-ċirkustanzi rilevanti kollha. Għaldaqstant, l-elementi li għandhom jittieħdu inkunsiderazzjoni ma jkoprox biss ċirkustanzi fattwali, iżda jinkludu wkoll il-leġiżlazzjoni applikabbli kif ukoll, b'mod partikolari, il-mekkanizmi ta' kontroll previsti mill-istatuti ta' din il-persuna ġuridika (ara, f'dan is-sens, is-sentenza tal-10 ta' Settembru 2009, Sea, C-573/07, EU:C:2009:532, punti 65 u 66 kif ukoll il-ġurisprudenza ċċitata).
- 68 Bħala parti mill-preċiżazzjonijiet magħmula għall-ġurisprudenza tal-Qorti tal-Ġustizzja fir-rigward tal-kundizzjonijiet li fihom il-kuntratti konklużi bejn entitajiet li jappartjenu għas-settur pubbliku ma jaqgħux taħt ir-regoli dwar l-għoti ta' kuntratti pubbliċi, il-leġiżlatur tal-Unjoni ried isaħħaħ ir-rekwiżit marbut ma' din il-kundizzjoni ta' rappreżentanza.
- 69 Fil-fatt, għandu jiġi osservat li, qabel l-adozzjoni tad-Direttiva 2014/24, il-fatt li l-korpi deċiżjonali tal-persuna ġuridika kkonċernata jkunu komposti minn rappreżentanti tal-awtoritajiet kontraenti li jeżerċitaw kontroll kongunt fuqha kien wiehed mill-elementi li ttieħdu inkunsiderazzjoni sabiex tiġi stabbilita, fir-rigward tal-awtorità kontraenti kkonċernata, il-possibbiltà ta' influwenza determinanti kemm fuq l-għanijiet strateġiċi kif ukoll fuq id-deċiżjonijiet importanti ta' din il-persuna (ara, b'mod partikolari, is-sentenzi tat-13 ta' Novembru 2008, Coditel Brabant, C-324/07, EU:C:2008:621, punti 28, 29, 33 u 34 kif ukoll il-ġurisprudenza ċċitata, u tal-10 ta' Settembru 2009, Sea, C-573/07, EU:C:2009:532, punti 65, 66 u 86 kif ukoll il-ġurisprudenza ċċitata).
- 70 Issa, billi rrefera għalihom f'dispożizzjonijiet distinti, jiġifieri fil-punti (i) u (ii) tat-tieni subparagrafu tal-Artikolu 12(3) ta' din id-direttiva, il-leġiżlatur tal-Unjoni ried jaġġmel il-kundizzjonijiet ta' rappreżentanza tal-awtoritajiet kontraenti li jeżerċitaw kontroll kongunt fuq il-persuna ġuridika li ngħatat il-kuntratt rekwiżit awtonomu meta mqabbel ma' dak relatat mal-possibbiltà li tiġi eżerċitata tali influwenza deċiżiva.
- 71 Fit-tielet lok, l-interpretazzjoni li tgħid li din id-dispożizzjoni teżiġi li l-partecipazzjoni ta' awtorità kontraenti li teżerċita tali kontroll kongunt fi hdan il-korpi deċiżjonali tal-persuna ġuridika kkontrollata ssir permezz ta' membru li jaġixxi fil-kwalità ta' rappreżentant ta' din l-awtorità kontraenti nnifisha, peress li dan il-membri jista', jekk ikun il-każ, jirrappreżenta wkoll awtoritajiet kontraenti oħra, hija sostnuta mill-għan imfittex mid-dispożizzjonijiet tal-Artikolu 12(3) tal-imsemmija direttiva.



- 72 Fil-fatt, kif tfakkar fil-punti 46 u 48 ta' din is-sentenza, l-esklużjoni mill-kamp ta' applikazzjoni tad-Direttiva 2014/24 tal-kuntratti pubbliċi li jissodisfaw il-kriterji msemmija, b'mod partikolari, fl-Artikolu 12(3) tagħha, tirriżulta mir-rikonoxximent, kif jirriżulta mill-premessa 5 u mit-tieni paragrafu tal-premessa 31 ta' din id-direttiva, tal-libertà tal-Istati Membri li jipprevedu li l-awtoritajiet pubbliċi jistgħu jipprovdu waħedhom ċerti servizzi u jwettqu l-missjonijiet ta' servizz pubbliku fdati lilhom billi jużaw ir-rizorsi proprji tagħhom.
- 73 Issa, ma jistax jitqies li awtorità kontraenti tuża r-rizorsi proprji tagħha u taġixxi waħedha meta ma tkunx f'pożizzjoni li tintervjeni fil-korpi deċiżjonali tal-persuna ġuridika li lilha jingħata l-kuntratt pubbliku permezz ta' rappreżentant li jaġixxi f'isem din l-awtorità kontraenti stess kif ukoll, jekk ikun il-każ, f'isem awtoritajiet kontraenti oħra, u li, konsegwentement, l-espressjoni tal-interessi tagħha fi hdan dawn il-korpi deċiżjonali hija suġġetta għall-fatt li l-imsemmija interessi jkunu komuni ma' dawk li l-awtoritajiet kontraenti l-oħra jsostnu hemmhekk permezz tar-rappreżentanti tagħhom stess fi hdan dawn il-korpi.
- 74 F'dan il-każ, bla ħsara għall-verifika mill-qorti tar-rinviju, mill-elementi pprovduti lill-Qorti tal-Ġustizzja jirriżulta li r-rekwiżit imsemmi fil-punt (i) tat-tieni subparagrafu tal-Artikolu 12(3) tal-imsemmija direttiva, li jipprovdi li l-partecipazzjoni ta' awtorità kontraenti li teżerċita kontroll kongunt fuq persuna ġuridika fi hdan korpi deċiżjonali tagħha għandha titwettaq permezz ta' membru li jaġixxi bħala rappreżentant ta' din l-awtorità kontraenti stess, peress li dan il-membri jista', jekk ikun il-każ, jirrappreżenta wkoll awtoritajiet kontraenti oħra, ma jidherx li huwa ssodisfatt fiċ-ċirkustanzi inkwistjoni fil-kawzi prinċipali. Fil-fatt, minn naħa, is-soċji tal-kategorija C, li fosthom tagħmel parti s-SLSP Sambre & Biesme, ma kellhom, b'mod partikolari, l-ebda rappreżentant fi hdan il-bord tad-diretturi tal-Igretec u, min-naħa l-oħra, minkejja li jpoġġi wkoll fuq il-bord tad-diretturi tas-SLSP Sambre & Biesme, kien biss fil-kwalità ta' rappreżentant tal-Komun ta' Farciennes, soċju tal-kategorija A, li l-konsulent municiċipali kien jiffirma parti mill-bord tad-diretturi tal-Igretec.
- 75 Fid-dawl tal-kunsiderazzjonijiet preċedenti, ir-risposta li għandha tingħata għat-tieni domanda fil-Kawzi C-383/21 u C-384/21 hija li l-punt (i) tat-tieni subparagrafu tal-Artikolu 12(3) tad-Direttiva 2014/24 għandu jiġi interpretat fis-sens li, sabiex jiġi stabbilit li awtorità kontraenti teżerċita, flimkien ma' awtoritajiet kontraenti oħra, kontroll fuq il-persuna ġuridika li nġhatat il-kuntratt li huwa analogu għal dak li jeżerċitaw fuq id-dipartimenti tagħhom stess, ir-rekwiżit imsemmi f'din id-dispożizzjoni, marbut mal-fatt li awtorità kontraenti tkun irrappreżentata fil-korpi deċiżjonali tal-persuna ġuridika kkontrollata, ma huwiex issodisfatt għar-raġuni biss li fuq il-bord tad-diretturi ta' din il-persuna ġuridika jpoġġi r-rappreżentant ta' awtorità kontraenti oħra li jagħmel parti wkoll mill-bord tad-diretturi tal-ewwel awtorità kontraenti.

### ***Fuq it-tielet domanda fil-Kawzi C-383/21 u C-384/21***

- 76 Fid-dawl tar-risposta mogħtija għall-ewwel domanda fil-Kawzi C-383/21 u C-384/21, ma hemmx lok li tingħata risposta għat-tielet domanda f'dawn il-kawzi.

**Fuq il-ħames domanda fil-Kawża C-384/21**

- 77 Permezz tal-ħames domanda tagħha fil-Kawża C-384/21, il-qorti tar-rinviju tistaqsi, essenzjalment, jekk l-Artikolu 12(4) tad-Direttiva 2014/24 għandux jiġi interpretat fis-sens li huwa eskluż mill-kamp ta' applikazzjoni ta' din id-direttiva kuntratt pubbliku li permezz tiegħu awtorità kontraenti tiġi fdata missjonijiet ta' servizz pubbliku li jaqgħu fil-kuntest ta' relazzjoni ta' kooperazzjoni bejn awtoritajiet kontraenti oħra.
- 78 Qabelxejn, għandu jiġi osservat li l-Artikolu 12(1) sa (4) tal-imsemmija direttiva jkopri każijiet distinti ta' esklużjoni tar-regoli tal-ġhoti tal-kuntratti pubbliċi, peress li kull wieħed minn dawn il-każijiet huwa suġġett għal kundizzjonijiet speċifiċi għalih.
- 79 Skont il-paragrafu 4(a) tal-Artikolu 12, kuntratt pubbliku konkluz eskluzivament bejn żewġ awtoritajiet kontraenti jew iktar ma jaqax fil-kamp ta' applikazzjoni tad-Direttiva 2014/24 meta dan il-kuntratt jistabbilixxi jew jimplimenta kooperazzjoni bejn l-awtoritajiet kontraenti parteċipanti bil-għan li jiġi ggarantit li s-servizzi pubbliċi li għandhom jiżguraw il-provvista tagħhom jitwettqu sabiex jintlaħqu l-għanijiet komuni tagħhom. Barra minn hekk, skont il-punti (b) u (c) ta' dan il-paragrafu, huwa meħtieġ li l-implimentazzjoni ta' din il-kooperazzjoni ssegwi biss kunsiderazzjonijiet ta' interess pubbliku u li l-awtoritajiet kontraenti parteċipanti jwettqu fis-suq kompetittiv inqas minn 20 % tal-attivitajiet ikkonċernati mill-kooperazzjoni.
- 80 Minn dan jirriżulta li ċirkustanzi bħall-fatt li tkun teżisti relazzjoni in house bejn ċerti awtoritajiet kontraenti jew li l-awtoritajiet kontraenti li jagħtu l-kuntratt pubbliku kkonċernat ikunu soċji tal-awtorità kontraenti li lilha huwa fdat, permezz tal-kuntratt pubbliku kkonċernat, it-twettiq ta' ċerti missjonijiet ma jistgħux, fihom infushom, jittiehdu inkunsiderazzjoni sabiex jiġi evalwat jekk l-Artikolu 12(4) tad-Direttiva 2014/24 ikoprix sitwazzjoni li fiha l-eżerċizzju tal-missjonijiet tagħha minn awtorità kontraenti jaqa' fil-kuntest ta' relazzjoni ta' kooperazzjoni bejn awtoritajiet kontraenti oħra.
- 81 Min-naħa l-oħra, għandu jiġi rrilevat li l-formulazzjoni ta' din id-dispożizzjoni jagħti lill-kunċett ta' "kooperazzjoni" rwol determinanti fid-dispożittiv ta' esklużjoni li hija tipprevedi. F'dan ir-rigward, ir-rekwiżit ta' kooperazzjoni effettiva jirriżulta wkoll mill-preċiżazzjoni, imsemmija fit-tielet paragrafu tal-premessa 33 ta' din id-direttiva, li l-kooperazzjoni għandha tkun "ibbażata fuq kunċett ta' kooperazzjoni". Tali formulazzjoni, apparentement tawtoloġika, għandha tiġi interpretata fis-sens li tirreferi għar-rekwiżit ta' effettività tal-kooperazzjoni hekk stabbilita jew implimentata (ara, f'dan is-sens, is-sentenza tal-4 ta' Ġunju 2020, Remondis, C-429/19, EU:C:2020:436, punti 26 u 28).
- 82 Għaldaqstant, il-kuntratt pubbliku kkonċernat għandu jidher bħala r-riżultat ta' proċedura ta' kooperazzjoni bejn l-awtoritajiet kontraenti li huma partijiet fih. L-elaborazzjoni ta' kooperazzjoni bejn entitajiet li jappartjenu għas-settur pubbliku tippreżenta, fil-fatt, dimensjoni intrinsikament kollaborattiva, li hija nieqsa fi proċedura ta' ġhoti ta' kuntratt pubbliku li taqa' taħt ir-regoli previsti mill-imsemmija direttiva (ara, f'dan is-sens, is-sentenza tal-4 ta' Ġunju 2020, Remondis, C-429/19, EU:C:2020:436, punt 32).
- 83 Kif enfasizza l-Avukat Ġenerali, fil-punt 60 tal-konkluzjonijiet tiegħu, tali dimensjoni kollaborattiva teħtieġ li, sabiex taqa' taħt l-Artikolu 12(4) tad-Direttiva 2014/24, il-kooperazzjoni inkwistjoni għandha twassal għat-twettiq ta' għanijiet komuni għall-awtoritajiet kontraenti kollha.

- 84 Issa, tali għan komuni għall-awtoritajiet kontraenti kollha huwa nieqes, meta, permezz tat-twettiq tal-missjonijiet tagħha, skont il-kuntratt pubbliku kkonċernat, waħda mill-awtoritajiet kontraenti ma tfittixx li tilhaq għanijiet li hija taqşam mal-awtoritajiet kontraenti l-oħra, iżda tillimita ruħha sabiex tikkontribwixxi għat-twettiq ta' għanijiet li huma komuni biss għal dawn l-awtoritajiet kontraenti l-oħra.
- 85 F'tali ċirkustanzi, il-kuntratt pubbliku kkonċernat għandu biss bħala għan l-akkwist ta' servizz permezz tal-ħlas ta' remunerazzjoni, b'tali mod li ma huwiex kopert mill-eskluzjoni prevista fl-Artikolu 12(4) ta' din id-direttiva (ara, f'dan is-sens, is-sentenza tal-4 ta' Ġunju 2020, Remondis, C-429/19, EU:C:2020:436, punti 36 sa 38).
- 86 Bla ħsara għal verifika mill-qorti tar-rinviju, mill-elementi pprovduti lill-Qorti tal-Ġustizzja jirriżulta li, fiċ-ċirkustanzi inkwistjoni fil-kawża prinċipali, il-partecipazzjoni tal-Igretec f'kuntratt pubbliku intiż għall-implimentazzjoni tal-proġett ta' distrett ekoloġiku f'Farciennes ma tistax taqa' taht din l-eskluzjoni. Fil-fatt, kif osserva l-Avukat Ġenerali fil-punti 69 u 71 tal-konklużjonijiet tiegħu, anki jekk l-eżerċizzju tal-missjonijiet tagħha mill-Igretec jaqa' fil-kuntest tal-kooperazzjoni bejn is-SLSP Sambre & Biesme u l-Komun ta' Farciennes sabiex jassistihom fit-twettiq tal-proġett komuni tagħhom ta' holqien ta' distrett ekoloġiku f'Farciennes, xorta jibqa' l-fatt li tali twettiq ma jikkostitwixxix fih innifsu għan li għandu jintlaħaq mill-Igretec.
- 87 Fid-dawl tal-kunsiderazzjonijiet preċedenti, ir-risposta li għandha tingħata għall-ħames domanda fil-Kawża C-384/21 hija li l-Artikolu 12(4) tad-Direttiva 2014/24 għandu jiġi interpretat fis-sens li ma huwiex eskluż mill-kamp ta' applikazzjoni ta' din id-direttiva kuntratt pubbliku li permezz tiegħu awtorità kontraenti tiġi fdata missjonijiet ta' servizz pubbliku li jaqgħu fil-kuntest ta' relazzjoni ta' kooperazzjoni bejn awtoritajiet kontraenti oħra, meta, permezz tat-twettiq ta' tali missjonijiet, l-awtorità kontraenti li lilha ġew fdati dawn il-missjonijiet ma tfittixx li tilhaq għanijiet li hija taqşam mal-awtoritajiet kontraenti l-oħra, iżda tillimita ruħha sabiex tikkontribwixxi għat-twettiq ta' għanijiet li huma komuni biss għal dawn l-awtoritajiet kontraenti l-oħra.

### **Fuq l-ispejjeż**

- 88 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

- 1) L-Artikolu 12(3) u (4) tad-Direttiva 2014/24/UE tal-Parlament Ewropew u tal-Kunsill tas-26 ta' Frar 2014 dwar l-akkwist pubbliku u li tħassar id-Direttiva 2004/18/KE,**

**għandu jiġi interpretat fis-sens li:**

**jipproduċi effetti diretti fil-kuntest ta' tilwimiet bejn persuni ġuridiċi rregolati mid-dritt pubbliku dwar l-għoti diretti ta' kuntratti pubbliċi, meta l-Istat Membru kkonċernat ikun astjerna milli jittrasponi din id-direttiva fl-ordinament ġuridiku nazzjonali fit-termini stabbiliti.**

**2) Il-punt (i) tat-tieni subparagrafu tal-Artikolu 12(3) tad-Direttiva 2014/24**

**għandu jiġi interpretat fis-sens li:**

sabiex jiġi stabbilit li awtorità kontraenti teżercita, flimkien ma' awtoritajiet kontraenti oħra, kontroll fuq il-persuna ġuridika li nġhatat il-kuntratt li huwa analogu għal dak li jeżercitaw fuq id-dipartimenti tagħhom stess, ir-rekwiżit imsemmi f'din id-dispożizzjoni, marbut mal-fatt li awtorità kontraenti tkun irrappreżentata fil-korpi deċiżjonali tal-persuna ġuridika kkontrollata, ma huwiex issodisfatt għar-raġuni biss li fuq il-bord tad-diretturi ta' din il-persuna ġuridika jpoġġi r-rappreżentant ta' awtorità kontraenti oħra li jagħmel parti wkoll mill-bord tad-diretturi tal-ewwel awtorità kontraenti.

**3) L-Artikolu 12(4) tad-Direttiva 2014/24**

**għandu jiġi interpretat fis-sens li:**

ma huwiex eskluż mill-kamp ta' applikazzjoni ta' din id-direttiva kuntratt pubbliku li permezz tiegħu awtorità kontraenti tiġi fdata missjonijiet ta' servizz pubbliku li jaqgħu fil-kuntest ta' relazzjoni ta' kooperazzjoni bejn awtoritajiet kontraenti oħra, meta, permezz tat-twettiq ta' tali missjonijiet, l-awtorità kontraenti li lilha ġew fdati dawn il-missjonijiet ma tfittixx li tilhaq għanijiet li hija taqsam mal-awtoritajiet kontraenti l-oħra, iżda tillimita ruħha sabiex tikkontribwixxi għat-twettiq ta' għanijiet li huma komuni biss għal dawn l-awtoritajiet kontraenti l-oħra.

Firem